

இலங்கை தேசிய நீர் உயிரின வளர்ப்பு அபிவிருத்தி அதிகார சபை - 2016

இலங்கை தேசிய நீர் உயிரின வளர்ப்பு அபிவிருத்தி அதிகார சபையின் 2016 டிசெம்பர் 31 இல் உள்ளவாறான நிதி நிலைமைக் கூற்று மற்றும் அத்தினத்தில் முடிவுற்ற ஆண்டிற்கான வருமானக் கூற்று, உரிமை மூலதன மாற்றக் கூற்று மற்றும் காசுப்பாய்ச்சல் கூற்று மற்றும் முக்கிய கணக்கீட்டுக் கொள்கைகள் மற்றும் ஏனைய விளக்கமளிக்கும் தகவல்களது பொழிப்பினை உள்ளடக்கிய 2016 டிசெம்பர் 31 இல் முடிவுற்ற ஆண்டிற்கான நிதிக் கூற்றுக்கள் 1971 ஆம் ஆண்டின் 38 ஆம் இலக்க நிதி அதிகாரச் சட்டத்தின் 13(1) ஆம் பிரிவு மற்றும் 2006 ஆம் ஆண்டின் 23 ஆம் இலக்க இலங்கை தேசிய நீர் உயிரின வளர்ப்பு அதிகாரசபை (திருத்தம்) அதிகாரச் சட்டத்தின் மூலம் திருத்தப்பட்டவாறான 1998 ஆம் ஆண்டின் 53 ஆம் இலக்க இலங்கை தேசிய நீர் உயிரின வளர்ப்பு அபிவிருத்தி அதிகார சபை அதிகாரச் சட்டத்தின் 25(2) ஆம் பிரிவு என்பவற்றுடன் சேர்த்து வாசிக்கப்படும் இலங்கை சனநாயக சோசலிசக் குடியரசு அரசியலமைப்பின் 154(1) ஆம் உறுப்புரையிலுள்ள ஏற்பாடுகளின் பிரகாரம், எனது பணிப்பின் கீழ், கணக்காய்வு செய்யப்பட்டன. நிதி அதிகாரச் சட்டத்தின் 14(2)(சீ) பிரிவின் பிரகாரம் சபையின் ஆண்டறிக்கையுடன் சமர்ப்பிக்கப்பட வேண்டுமென நான் கருதும் எனது கருத்துரைகளும் அவதானிப்புரைகளும் இவ்வறிக்கையில் காணப்படுகின்றன.

1.2 நிதிக் கூற்றுக்களுக்கான முகாமைத்துவத்தின் பொறுப்பு

இந்நிதிக் கூற்றுக்களை இலங்கை பொதுத்துறை கணக்கீட்டு நியமங்களுக்கு இணங்க தயாரித்து நியாயமாகச் சமர்ப்பித்தல் மற்றும் மோசடி அல்லது தவறுகளின் காரணமாக ஏற்படக்கூடிய பொருண்மையான பிறழ் கூற்றுக்களிலிருந்து விடுபட்ட நிதிக் கூற்றுக்களைத் தயாரிப்பதற்கு அவசியமானதென முகாமைத்துவம் நிர்ணயிக்கின்ற அத்தகைய உள்ளகக் கட்டுப்பாடுகள் என்பவற்றிற்கு முகாமைத்துவம் பொறுப்பாக உள்ளது.

1.3 கணக்காய்வாளரின் பொறுப்பு

எனது கணக்காய்வின் அடிப்படையில் இந்நிதிக் கூற்றுக்களின் மீது அபிப்பிராயம் தெரிவிப்பது எனது பொறுப்பாகும். அதியுயர் கணக்காய்வு நிறுவனங்களின் சர்வதேச நியமங்களுக்கு ஒத்ததாக (ஐஎஸ்எஸ்ஏஐ 1000 - 1810) இலங்கை கணக்காய்வு நியமங்களுக்கு இணங்க எனது கணக்காய்வின் நான் மேற்கொண்டேன். ஒழுக்கநெறி வேண்டுகளுடன் நான் இணங்கி நடப்பதனையும் நிதிக் கூற்றுக்கள் பொருண்மையான பிறழ் கூற்றுக்கள் அற்றவையா என்பதற்கான நியாயமான உறுதிப்பாட்டைப் பெற்றுக்கொள்வதற்கு கணக்காய்வு திட்டமிடப்பட்டு மேற்கொள்ளப்படுவதனையும் இந்நியமங்கள் வேண்டுகின்றன.

நிதிக் கூற்றுக்களிலுள்ள தொகைகளினையும் வெளிப்படுத்தல்களையும் பற்றிய கணக்காய்வுச் சான்றுகளைப் பெற்றுக்கொள்வதற்கான செயற்பாட்டு நடைமுறைகளில் கணக்காய்வு ஈடுபடுகின்றது. மோசடி அல்லது தவறுகளின் காரணமாக நிதிக் கூற்றுக்களின் பொருண்மையான பிறழ்கூற்று ஆபத்தின் மதிப்பீட்டினை உள்ளடக்கும் கணக்காய்வாளரின் தீர்மானம் மீது தெரிவு செய்யப்பட்ட நடைமுறைகள் தங்கியுள்ளன. அந்த ஆபத்தினை மதிப்பீடு செய்கையில் சந்தர்ப்பத்திற்குப் பொருத்தமான கணக்காய்வு நடைமுறைகளை வடிவமைக்கும் வகையில் அதிகார சபையின் நிதிக் கூற்றுக்களைத் தயாரித்தல் மற்றும் நியாயமாகச் சமர்ப்பித்தலுக்குரிய உள்ளகக் கட்டுப்பாடுகளை கணக்காய்வாளர் கருத்தில் கொள்கின்றாரேயன்றி அதிகாரசபையின் உள்ளகக் கட்டுப்பாடுகளின் வினைத்திறனின் மீது அபிப்பிராயம் தெரிவிக்கும் நோக்கத்திற்காக அல்ல. முகாமைத்துவத்தினால் பயன்படுத்திய கணக்கீட்டுக் கொள்கைகளின் பொருத்தமான தன்மையினையும் முகாமைத்துவத்தால் மேற்கொண்ட கணக்கீட்டு மதிப்பீடுகளின் நியாயத் தன்மையினையும் மதிப்பாய்வு செய்தல் அத்துடன் நிதிக் கூற்றுக்களின் ஒட்டுமொத்த சமர்ப்பித்தலினை மதிப்பாய்வு செய்தல் என்பவற்றினையும் கணக்காய்வு உள்ளடக்கியுள்ளது. 1971 இன் 38 ஆம் இலக்க நிதி அதிகாரச் சட்டத்தின் 13 ஆம் பிரிவின் (3) ஆம் மற்றும் (4) ஆம் உப பிரிவுகள் கணக்காய்வின் நோக்கெல்லையையும் பரப்பையும் நிர்ணயிப்பதற்கான தற்றுணிபு அதிகாரத்தினை கணக்காய்வாளர் தலைமை அதிபதிக்கு வழங்குகின்றன.

எனது கணக்காய்வு அபிப்பிராயத்திற்கான அடிப்படையினை வழங்குவதற்கு போதியளவும் பொருத்தமானதுமான கணக்காய்வுச் சான்றுகளை நான் பெற்றுக்கொண்டுள்ளேன் என நான் நம்புகிறேன்.

1.4 முனைப்பழியுள்ள அபிப்பிராயத்திற்கான அடிப்படை

இந்த அறிக்கையின் 2.2 ஆம் பந்தியில் விபரிக்கப்பட்ட விடயங்களின் அடிப்படையில் எனது அபிப்பிராயம் முனைப்பழியுள்ளதாகக்கப்படுகின்றது.

2. நிதிக்கூற்றுக்கள்

2.1 முனைப்பழியுள்ள அபிப்பிராயம்

இந்த அறிக்கையின் 2.2 ஆம் பந்தியில் சுட்டிக்காட்டப்பட்ட விடயங்களால் எழும் தாக்கங்களைத் தவிர, 2016 டிசெம்பர் 31 இல் உள்ளவாறான இலங்கை தேசிய நீர் உயிரின வளர்ப்பு அபிவிருத்தி அதிகார சபையின் நிதி நிலைமை மற்றும் அத்தினத்தில் முடிவுற்ற ஆண்டிற்கான அதன் நிதிச் செயலாற்றல் மற்றும் காசுப் பாய்ச்சல் கூற்று என்பன இலங்கை பொதுத்துறைக் கணக்கீட்டு நியமங்களுக்கேற்ப உண்மையானதும் நியாயபூர்வமானதுமான நிலைமையைப் புலப்படுத்துகின்றன என்பது எனது அபிப்பிராயமாகும்.

2.2 நிதிக்கூற்றுக்கள் மீதான கருத்துரைகள்

2.2.1 இலங்கை பொதுத் துறைக் கணக்கீட்டு நியமம்

பின்வரும் அவதானிப்புகள் மேற்கொள்ளப்படுகின்றன.

(அ) இலங்கை பொதுத் துறைக் கணக்கீட்டு நியமம் 01

நியமத்தின் 70 மற்றும் 71 ஆம் பிரிவுகளின் பிரகாரம் நிதி அறிக்கைத் தினத்திற்கு 12 மாதங்களுக்கு முன்பும் 12 மாதங்களுக்குப் பின்பும் அறவிடப்படுவதற்கு எதிர்பார்க்கப்படும் சொத்துக்கள், நடைமுறை மற்றும் நடைமுறை அல்லாத சொத்துக்களாக வகைப்படுத்தப்பட வேண்டுமாயினும், நிறுவனத்தின் இடர் கடன் மீதியாகிய ரூபா 44,549,328 அவ்வாறாக வகைப்படுத்தப்பட்டுக் காண்பிக்கப்படவில்லை.

(ஆ) இலங்கை பொதுத் துறைக் கணக்கீட்டு நியமம் 07

(i) நியமத்தின் 47 ஆம் பிரிவின் பிரகாரம் சொத்துக்கள், பொறித்தொகுதி, உபகரணங்களது நியாயபூர்வமான பெறுமதியானது அதன் நிகழ் பெறுமதியுடன் போதுமானவளவு வேறுபடும் சந்தர்ப்பத்தில் வருடாந்த மீள்பெறுமதியிடலுக்கு உட்படுத்தப்படுவதும் போதியளவில் அல்லாத வேறுபாடுகளுடன் சொத்துக்கள், பொறித்தொகு மற்றும் உபகரணங்களின் பொருட்டு அடிக்கடி மேற்கொள்ளப்படும் மீள்ப் பெறுமதியிடல் தேவையற்றபோதும், 03 ஆண்டுகளுக்கு அல்லது 05 ஆண்டுகளுக்கு ஒரு தடவை மீள்ப் பெறுமதியிடப்பட வேண்டும். எவ்வாறாயினும், 2012 ஆம் ஆண்டின் பின்னர் அதிகார சபையின் சகல சொத்துக்களும் மீள்ப் பெறுமதியிடப்பட்டிருக்கவில்லை.

(ii) நியமத்தின் 64 ஆம் பிரிவின் பிரகாரம் சொத்துக்களது பயன்படு காலத்திற்கான வருடாந்தத் தேய்மானத்தைத் தீர்மானித்துக் கொள்ள வேண்டுமாயினும், அதற்கு முரணாக, தொழில்நுட்பக் காரணங்களின் நிமித்தம் விரைவாகப் பயன்படு காலத்தை இழக்கக்கூடிய கணனி மென் அணிகள் மற்றும் ஆய்வுகூட உபகரணங்கள் என்பவற்றின் பயன்படுகாலத்தைப் 10 ஆண்டுகள் எனக் கருதியவாறு தேய்மான ஏற்பாடுகளை அதிகார சபை மேற்கொண்டிருந்தது.

(இ) இலங்கை பொதுத் துறைக் கணக்கீட்டு நியமம் 08

நியமத்தின் 22 ஆம் பிரிவின் பிரகாரம், வெளி நபர்களால் அதிகார சபைக்கு எதிராக 2011 ஆம் ஆண்டில் தொடுத்த வழக்கின் காரணமாக மீளாய்வாண்டில் ரூபா 12,734,000 இழப்பீடாக வழங்க வேண்டியேற்பட்டது. இதற்கு நிதியேற்பாடு முன்னைய ஆண்டுகளில் மேற்கொள்ளப்படாமையால் ஆண்டிற்கான செலவினமும் பற்றாக்குறையும் அதேயளவு அதிகரித்திருந்தது.

2.2.2 கணக்கீட்டுக் கொள்கைகள்

மீளாய்வாண்டின்போது 06 பால் கறக்கும் பசுக்களது பெறுமதி ரூபா 309,945 ஆகக் கணிப்பிடப்பட்டிருந்தது. எவ்வாறாயினும், இலங்கை பொதுத் துறைக் கணக்கீட்டு நியமத்தின் 01 ஆம் இலக்கத்தினது 132(இ) பிரிவின் பிரகாரம் அவ்வாறாகப் பெறுமதியைக் கணிப்பிடுகையில் கடைப்பிடிக்கப்பட்ட கணக்கீட்டுக் கொள்கை தெளிவுபடுத்தப்படாததுடன், நிகழ் பெறுமதியினது அதிகரிப்பால் மிகையாக உருமாறிய ரூபா 209,995 மீளப் பெறுமதியிடல் ஒதுக்கத்திற்கு மாற்றஞ் செய்யப்பட்டுமிருந்தது.

2.2.3 கணக்கீட்டுக் குறைபாடுகள்

பின்வரும் அவதானிப்புகள் மேற்கொள்ளப்படுகின்றன.

(அ) இறுதிக் கையிருப்பைக் கணிப்பிடும்போது மீள் வளர்ப்பு நடவடிக்கைகளுக்கெனக் கொள்வனவு செய்யப்பட்ட ரூபா 361,958 பெறுமதியான வலைக் கையிருப்பு அதில் உள்ளடக்கப்படாததால் இறுதிக் கையிருப்பு அதேயளவு குறைத்துக் காட்டப்பட்டிருந்தது.

(ஆ) முடிவடைந்த பல ஆண்டுகளாகத் தொடர்ந்து வரும் 175 சந்தர்பங்களுடன் தொடர்புடைய ரூபா 1,543,141 கூட்டுத் தொகையான நேரடி வங்கிச் செலவு வைத்தலை இனங்கண்டு கணக்கலிடுவதற்குப் பதிலாக மாதாந்த வங்கிக் கணக்கிணக்கக் கூற்றில் அவை காட்டப்பட்டிருந்தன.

(இ) மீளாய்வாண்டின் மார்ச் 30 ஆந் திகதி தொடக்கம் பயன்படுத்தப்பட்டவாறிருந்த ரூபா 6,500,000 பெறுமதியான மோட்டார் வாகனத்தின் பொருட்டு மீளாய்வாண்டில் ரூபா 975,000 தேய்மானச் சீராக்கல் மேற்கொள்ளப்பட்டிருக்கவில்லை.

(ஈ) உடவளவை திலாபியா நிலையத்தில் நிர்மாணிக்கப்பட்ட ரூபா 1,967,756 பெறுமதியான சேற்றுத் தடாகம் 2016 சனவரி 12 ஆந் திகதியன்று முடிவடைந்து பயன்படுத்தப்பட்டவாறிருந்தபோதும், குறித்த சொத்தை மூலதனமாக்காது நடைபெறும் வேலையாகக் கணக்கிலிட்டதால் அதற்குரிய தேய்மானமாகிய ரூபா 114,183 கணக்கிலிடப்படாது தவிர்க்கப்பட்டிருந்தது.

(உ) நிறுவனத்தின் பொறியியலாளருக்குக் கொடுப்பனவு செய்யப்பட்ட வேலைத்தள மேற்பார்வைக் கட்டணம், குழு அங்கத்தவர் கட்டணம் மற்றும் அறிவுப்புக் கட்டணமாகிய ரூபா 387,051 நிர்வாகச் செலவினமாகக் காட்டப்படாது நடைபெறும் வேலையாகக் கணக்கிலிடப்பட்டிருந்தது.

2.2.4 கணக்காய்விற்கான சான்றின்மை

பின்வரும் கணக்கீட்டு விடயங்களுக்கெதிரே சுட்டிக் காட்டப்பட்டுள்ள சான்றுகள் கணக்காய்வுக்குச் சமர்ப்பிக்கப்படவில்லை.

விடயம்	பெறுமதி	சமர்ப்பிக்கப்படாத சான்று
திவிநெகும் - சுழற்சி நிதியம்	32,679,030	(i) மீண்டும் அறவிடப்படுதல் தொடர்பான விபரமடங்கிய பதிவேடு (ii) கடன்பட்டோரது காலப் பகுப்பாய்வு
திவிநெகும் - மீன்குஞ்சுகளது கையிருப்பு	1,258,960	வகைப்படுத்தல் பதிவேடு

2.3 பெற வேண்டிய மற்றும் கொடுப்பனவு செய்ய வேண்டிய கணக்குகள்

பின்வரும் அவதானிப்புகள் மேற்கொள்ளப்படுகின்றன.

- (அ) மீன் குஞ்சுகளை விற்பனை செய்தமையால் ஏற்பட்ட கடன்பட்டோர் மீதி ரூபா 13,739,176 ஆகும். இதில் 05 வருடங்களைக் கடந்த ரூபா 3,041,702 மற்றும் 03 ஆண்டுகளைக் கடந்த ரூபா 1,779,992 என்பவற்றை அறவிடும் நடவடிக்கை மந்த கெதியில் நடைபெற்றவாறிருந்தது.
- (ஆ) நிதிக் கூற்றுக்களில் 05 ஆண்டுகளுக்கு மேலாக உள்ளடக்கப்பட்டவாறிருக்கும் நிறுத்தி வைத்த பணம் (WHT) ரூபா 363,329 ஆகும். இதனைத் தீர்த்து வைப்பதற்கான நடவடிக்கை எடுக்கப்படவில்லை.
- (இ) 2001 முதல் 2011 வரை ஒப்பந்தகாரர்களது நிறுத்தி வைத்த பணக் கணக்கில் இருந்து வரும் ரூபா 8,377,714 மீதியை இனங்கண்டு அதனைத் தீர்த்து வைப்பதற்கான நடவடிக்கை எடுக்கப்படவில்லை.

2.4 சட்டங்கள், விதிகள், பிரமாணங்களுடன் இணங்காமை

பின்வரும் இணங்காச் சந்தர்ப்பங்கள் அவதானிக்கப்பட்டன.

சட்டங்கள், விதிகள், பிரமாணங்களுடனான தொடர்பு	இணங்காமை
(அ) இலங்கை சனநாயக சோசலிசக் குடியரசின் நிதிப்பிரமாணங்கள் நிதிப்பிரமாணம் 751	நூலகத்தில் பெறப்படும் சகல புத்தகங்களும் பதிவேட்டில் பதியப்பட வேண்டுமாயினும், 2016 டிசெம்பர் 31 இல் உள்ளவாறு நூலகத்தில் இருந்த சகல புத்தகங்களும் பதிவேட்டில் பதியப்பட்டிருக்கவில்லை.
(ஆ) 2002 நவம்பர் 28 ஆந் திகதிய IAI/2002/02 ஆம் இலக்கத் திறைசேரிச் சுற்றறிக்கை	கணனிகள், துணைப்பாகங்கள், மென் அணி தொடர்பான நிலையான சொத்துப் பதிவேடு பேணப்படவில்லை.

- (இ) 2016 மார்ச் 31 ஆந் திகதிய 05/2016 ஆம் இலக்க அரச நிதிச் சுற்றறிக்கையின் 3.1.6 மற்றும் 3.1.7 ஆம் பந்திகள் மீளாய்வாண்டிற்குரிய பொருள் மெய்மையாய்வை நடாத்தி அவ்வறிக்கையைக் கணக்காய்வாளர் தலைமை அதிபதிக்கு அனுப்பி வைத்திருக்கவில்லை.
- (ஈ) 2003 யூன் 02 ஆந் திகதிய பீஈஐ/12 ஆம் இலக்க பொது முயற்சிகள் சுற்றறிக்கையின் 6.5.1 ஆம் பிரிவு நிதிக்கூற்றக்களுடன் ஆண்டறிக்கையினது வரைவு சமர்ப்பிக்கப்படவில்லை.

2.5 போதிய அதிகாரத்தால் உறுதிப்படுத்தப்படாத கொடுக்கல் வாங்கல்கள்

நிதிக் கூற்றுக்களில் தொடர்ச்சியாக நிலவிய வாடகைக் கொள்வனவுக்கு உரிய வாடகையாகிய ரூபா 403,594 மற்றும் இரத்துச் செய்யப்பட்ட காசோலைக் கணக்கின் ரூபா 149,203 என்பன முறையே சட்டச் செலவினக் கணக்கு மற்றும் ஏனைய வருமானக் கணக்கு என்பவற்றிலிருந்து மீளாய்வாண்டின்போது பதிவழிக்கப்பட்டிருந்தன. எனினும், இதற்கு முறையான அங்கீகாரம் பெறப்பட வில்லை.

3. நிதிசார் மீளாய்வு

3.1 நிதிப் பெறுபேறு

சமர்ப்பிக்கப்பட்ட நிதிக் கூற்றுக்களின் பிரகாரம் அதிகார சபையின் மீளாய்வாண்டிற்கான நிதிப் பெறுபேறு ரூபா 36,533,378 பற்றாக்குறை ஆகும். இதற்கெதிரான முன்னைய ஆண்டின் மிகை ரூபா 11,443,032 ஆகும். முன்னைய ஆண்டுடன் ஒப்பிடுகையில் மீளாய்வாண்டினது நிதிப்பெறுபேறு ரூபா 47,976,410 நலிவுக்குள்ளாகியிருந்தது. அரசு மானியம் மற்றும் பிற்போட்ட வருமானம் என்பன முறையே ரூபா 26,509,750 மற்றும் ரூபா 21,270,580 என்பவற்றால் அதிகரித்தபோதும், நிர்வாகச் செலவினமும் விநியோகச் செலவினமும் முறையே ரூபா 63,475,658 மற்றும் ரூபா 26,957,218 என்பவற்றால் அதிகரித்தமை மேற்படி நலிவுக்கான பிரதான காரணிகளாகும்.

மீளாய்வாண்டினதும் முன்னைய 04 ஆண்டுகளினதும் நிதிப் பெறுபேறுகளைப் பகுப்பாய்வு செய்கையில் 2012 ஆம் ஆண்டினது ரூபா 20,364,390 பற்றதக்குறையானது 2015 ஆம் ஆண்டின்போது ரூபா 11,443,032 வரை மிகையாக அதிகரித்திருந்தபோதும், மீண்டும் 2016 ஆம் ஆண்டின்போது ரூபா 36,533,378 பற்றாக்குறை ஏற்பட்டிருந்தது. எவ்வாறாயினும், நடைமுறை அல்லாத சொத்துக்களுக்கான தேய்மானமும் ஊழியர்களது ஊதியமும் மீண்டும் நிதிப் பெறுபேற்றில் சீராக்கல் செய்யப்படுகையில் 2012 ஆம் ஆண்டில் ரூபா 208,579,857 ஆகவிருந்த அதிகாரசபையின் பங்களிப்பு 2016 ஆம் ஆண்டு முடிவில் ரூபா 377,818,292 வரை அதிகரித்திருந்தது.

3.2 நிறுவனத்திற்கெதிராக ஆரம்பிக்கப்பட்ட சட்டபூர்வ நிகழ்வுகள்

மீண்டும் வேலையில் அமர்வதற்காக ஊழியர் ஒருவரால் நிறுவனத்திற்கு எதிராக 2015 யூன் 22 ஆந் திகதியன்று வழக்குத் தொடரப்பட்டிருந்தது.

4. செயற்பாட்டு மீளாய்வு

4.1 செயலாற்றல்

2006 ஆம் ஆண்டின் 23 ஆம் இலக்க இலங்கை தேசிய நீர் உயிரின வளர்ப்பு அபிவிருத்தி அதிகாரசபை (திருத்தம்) அதிகாரச் சட்டத்தின் மூலம் திருத்தப்பட்டவாறான 1998 ஆம் ஆண்டின் 53 ஆம் இலக்க இலங்கை தேசிய நீர் உயிரின வளர்ப்பு அபிவிருத்தி அதிகாரசபை அதிகாரச் சட்டத்தின் 11 ஆம் பிரிவின் பிரகாரம் அதன் கடமைகள் பின்வருமாறு.

- (அ) நாட்டில் மீன் உற்பத்தி மற்றும் நுகர்வை அதிகரிக்கும் நோக்குடன் குளங்கள், ஆறுகள், கரையோர மற்றும் சமுத்திர நீரியல்வாழ் உயிரின உற்பத்தியைப் பெருக்குவதும் அதன் மூலம் வேலை வாய்ப்பை ஏற்படுத்துவதும் மேம்படுத்துவதும்.
- (ஆ) ஏற்றுமதிக்கான அலங்கார மீன் விசேடத்துவம் அடங்கலாக கூடிய பெறுமதியுடைய மீன் உற்பத்தியை மேம்படுத்துதலும் நீர் உயிரின உற்பத்திக்குத் தனியார் துறையினது சிறிய, நடுத்தர மற்றும் பெரியளவிலான முதலீடுகளை மேம்படுத்தல், வசதிகளை வழங்குதல் மற்றும் அபிவிருத்தி செய்தல்.
- (இ) உயிரியல் பல்வகைப்படுத்தலைப் பாதுகாக்கும் பொருட்டு நீர் உற்பத்தி மற்றும் உயிரியல் வாழ் உற்பத்திச் செயற்பாடு என்பவற்றிற்கு பயன்படுத்தப்படும் நீர் வளம் மற்றும் நிரந்தரமானதும் காலத்துக்குக் காலம் அமையும் விதத்திலான நீர்த்தேக்க உற்பத்தியின் அடிப்படையில் கடற்றொழில் துறையை முகாமைத்துவமிடுதல், பாதுகாத்தல் மற்றும் முன்னேற்றுதல் பொருட்டு திட்டமிடப்பட்டதும் சுற்றாடலுக்கு உகந்ததுமான உற்பத்தி நிகழ்ச்சித்திட்டங்களை அமைத்து அவற்றை அமுல்படுத்துதல்.
- (ஈ) நீர் வள இறக்குமதியாளர், ஏற்றுமதியாளர், விற்பனையாளர், வழங்குநர் மற்றும் விநியோகத்தர் என விற்பனைகளில் ஈடுபட்டிருப்போருக்கும் அப்பணிகளில் ஈடுபட்டிருப்பவர்களுக்கும் உதவி வழங்குதல் போன்ற இன்னோரன்னவை.

மீளாய்வாண்டின்போது மேற்படி நோக்கங்களை நிறைவேற்றுதல் சம்பந்தமாகப் பின்வரும் அவதானிப்புகள் மேற்கொள்ளப்படுகின்றன.

- (அ) உயிரியல் பல்வகைப்படுத்தல் பாதுகாக்கப்படும் பொருட்டு நீர் உற்பத்தி மற்றும் உயிரியல்வாழ் உற்பத்திச் செயற்பாடு என்பவற்றிற்கு பயன்படுத்தப்படும் நீர் வளம் மற்றும் நிரந்தரமானதும் காலத்துக்குக் காலம் அமையும் விதத்திலான நீர்த்தேக்க உற்பத்தியின் அடிப்படையில் கடற்றொழில் துறையை முகாமைத்துவமிடுதல், பாதுகாத்தல் மற்றும் முன்னேற்றுதல் பொருட்டு திட்டமிடப்பட்டதும் சுற்றாடலுக்கு உகந்ததுமான உற்பத்தி நிகழ்ச்சித்திட்டங்கள் அமைக்கப்பட்டு அமுலாக்கப்படவில்லை.
- (ஆ) அதிகாரசபையால் நன்னீர்த் தடாகங்களில் மீன் குஞ்சுகளை இடுவதானது 2015 உடன் ஒப்பிடுகையில் 2016 ஆம் ஆண்டின்போது 12.6 மில்லியனால் அதிகரித்திருந்தது. மீன் குஞ்சுகளை இடுவதன் மூலம் பெறப்படும் செயல் முன்னேற்றத்தை (உற்பத்தியின் பின்) அளவிடுவதற்கும் முன்னேற்றுவதற்குமான கணிப்பையும் ஆராய்ச்சியையும் மேற்கொள்ளவில்லை. இது தொடர்பாக அரசாங்கத்தின் ஒரேயொரு ஆராய்ச்சி மற்றும் அபிவிருத்தி நிறுவனமான நீரியல்வள ஆராய்ச்சி மற்றும் அபிவிருத்தி முகவராண்மையினூடாக மீன் உற்பத்தியை மேம்படுத்தலுக்கான ஆலோசனைகளையும் ஆராய்ச்சிகளையும் செய்துகொள்ள எத்தனிக்கவில்லை.

(இ) 2011 முதல் 2016 வரை உற்பத்தியாகிய நன்னீர் மீன் குஞ்சுகள் தொடர்பாகப் பின்வரும் அவதானிப்புகள் மேற்கொள்ளப்படுகின்றன.

(i) 2014 ஆம் ஆண்டின்போது மீன் குஞ்சுகளது உற்பத்தி 40.98 மில்லியனாக இருந்ததுடன், விளைச்சலின் உற்பத்தி 70,600 மெட்ரிக் தொன்னாகவும் இருந்தது. 2014 ஆம் ஆண்டுடன் ஒப்பிடுகையில் மீளாய்வாண்டினது மீன் குஞ்சுகள் 66.47 மில்லியனால் அதிகரித்திருந்தபோதும், மீன் உற்பத்தி 67,480 மெட்ரிக் தொன் வரை குறைவடைந்திருந்தது.

(ii) 2011 முதல் 2016 வரை மீன் முட்டை உற்பத்தியானது 83.10 மில்லியன் தொடக்கம் 112.27 மில்லியன் வரை 29.17 மில்லியனால் அதிகரித்தபோதும், மீன் குஞ்சுகளது உற்பத்தி அதற்கொப்பாக அதிகரித்திருக்கவில்லை.

(iii) 2014 ஆம் ஆண்டுடன் ஒப்பிடுகையில் 2015, 2016 ஆம் ஆண்டுகளில் நன்னீர் வாழ் உயிரின உற்பத்தி முறையே 10,390 மெட்ரிக் தொன் மற்றும் 3,120 மெட்ரிக் தொன் என குறைவடைந்திருந்தது.

(iv) 2015, 2016 ஆம் ஆண்டுகளது தகவல்களின் பிரகாரம் முறையே 11 மாவட்டங்களில் 25 முதல் 73 சதவீதம் வரையாகவும் 06 மாவட்டங்களில் 23.5 முதல் 75 சதவீதம் வரையாகவும் மீன் குஞ்சுகளை இடும் இலக்கை அடைய முடியாது போனமை அவதானிக்கப்பட்டது. இது சம்பந்தமாக முகாமைத்துவம் கவனஞ் செலுத்தியிராததுடன், இலங்கை தேசிய நீர் உயிரின வளர்ப்பு அபிவிருத்தி அதிகார சபையை அமைத்ததன் மூல அடிப்படையாகிய மீன் வள மேம்பாடு எனும் நோக்கம் போதியளவு ஈடேறவில்லை.

(v) 2015, 2016 ஆம் ஆண்டுகளின்போது கம்பஹ, களுத்துறை, மாத்தறை, கேகாலை ஆகிய மாவட்டங்களில் அமைந்துள்ள நன்னீர்த் தேக்கங்களில் மீன் குஞ்சுகளை இடுவதற்கென அதிகார சபையால் இலக்கிடப்பட்ட எண்ணிக்கை முறையே 0.334, 0.345, 0.349, 0.054 மில்லியன் என்பனவாகும். எவ்வாறாயினும், அம் மாவட்டங்களில் அதனை ஈடுசெய்வதற்கான எந்தவொரு வேலையும் மேற்கொள்ளப்படவில்லை. இதற்கமைய, நன்னீர் மீன் உற்பத்திக்கும் மற்றும் நுகர்வு முன்னேற்றத்திற்கும் கடற்றொழிலாளர்களுக்கு வேலை வாய்ப்புச் சந்தர்ப்பங்களை ஏற்படுத்தல் மற்றும் மேம்படுத்துதல் எனும் நோக்கங்கள் நிறைவேற்றவில்லை.

(ஈ) நாட்டில் மீன் உற்பத்தி மற்றும் நுகர்வு என்பவற்றை முன்னேற்றும் நோக்குடன் நன்னீர், குளத்து நீர், கரையோர மற்றும் சமுத்திர நீர் வாழினங்களை உற்பத்தி செய்து முன்னேற்றுவது மற்றும் அதன் மூலம் வேலை வாய்ப்பை உருவாக்கி, மேம்படுத்துதல் போன்ற நோக்கங்களை நிறைவேற்றுவதற்கு 2011, 2012, 2013, 2014 ஆம் ஆண்டுகளின்போது திவிநெகும் கடன்திட்டத்தின் வாயிலாக 6450 நலன்பெறுநர்களுக்கு ரூபா 229,035,250 ஐ நிறுவனம் வழங்கியிருந்தபோதும், அந்நிகழ்ச்சித்திட்டம் பின்வரும் காரணங்களால் தோல்வியைத் தழுவிருந்தது.

- நலன்பெறுநர்களைத் தெரிவு செய்கையில் அப்பிரதேசங்களில் நிலவும் நீர்ப் பற்றாக்குறை கவனத்திற் கொள்ளப்படாமை.

- நலன்பெறுநர்களுக்கு முறையாகப் பயிற்சி அளிக்கப்படாமை.
- செயற்திட்டத் தொடக்கத்தில் வழங்கப்படும் பொது ஆலோசனைகளுக்கமைய “திவிநெகும்” செயற்திட்ட உரித்தாளர்களது கிராமிய ஒருங்கமைப்பு அல்லது மாவட்ட ஒழுங்கமைப்பு என்பன நிறுவப்பட வேண்டுமாயினும், அவ்வாறான கிராமிய அல்லது மாவட்ட ஒழுங்கமைப்பு செயற்படுத்தப்படாமை.
- நீர் உயிரின வளர்ப்பு உத்தியோகத்தர்களால் தொடர் நடவடிக்கைகள் மேற்கொள்ளப்படாமை.

(உ) அதிகார சபையின் செயல் நடவடிக்கைத் திட்டத்தின் வாயிலாக நிறுவனத்தின் கடமைகள் வெவ்வேறாக்கப்பட்டுத் திட்டமிடப்படுவதற்குப் பதிலாக நான்கு பிரதான தலைப்புகளின் கீழ் செயற்பாடுகள் திட்டமிடப்பட்டிருந்தன. மீளாய்வாண்டினது செயல் முன்னேற்ற அறிக்கையின் பிரகாரம் செயல் நடவடிக்கைத் திட்டத்தில் உள்ளடக்கப்பட்ட நடவடிக்கைகளை நிறைவேற்றுவதிலான செயல் முன்னேற்றம் தொடர்பாகப் பின்வரும் அவதானிப்புகள் மேற்கொள்ளப்படுகின்றன.

- (i) கலாவெவ தேசிய நன்னீர் கடற்றொழில் மற்றும் நீர் உயிரினப் பயிற்சி நிறுவனத்திற்கான பயிற்சி வளப் பங்களிப்பாளர்களது விடுதியை நிர்மாணிப்பதற்கு ரூபா 12.62 மில்லியன் ஏற்பாடு செய்யப்பட்டிருந்ததுடன், செயல் முன்னேற்ற அறிக்கையின் பிரகாரம் அதற்கென ரூபா 10.96 மில்லியன் செலவாகியுமிருந்தது. எவ்வாறாயினும், அதில் செயல் நடவடிக்கைத் திட்டத்தில் உள்ளடங்கியிராத இரட்டை விடுதிகள் (Twin Quarters) நிர்மாணிக்கப்படுவதற்கென செலவிடப்பட்ட ரூபா 2.24 மில்லியனும் உள்ளடங்கியிருந்தது.
- (ii) அவ்வாறே, இங்கினியாகல நீர் உயிரின வளர்ப்பு நிலையத்தின் தொழிலாளர் விடுதியைப் பழுதுபார்ப்பதற்கு ரூபா 2.51 மில்லியன் ஏற்பாடு செய்யப்பட்டிருந்தபோதும், அதனைச் செய்யாது அந்நிதியானது சினைப்படுத்தல் நிலையத்திற்கெனச் செலவிடப்பட்டு வேலை நிறைவேற்றப்பட்டிருந்தது. மீளாய்வாண்டில் தொழிலாளர் விடுதி பழுதுபார்க்கப்படாதிருக்கையில் அதன் செயல் முன்னேற்றம் நூற்றுக்கு நூறு எனத் தெரிவிக்கப்பட்டிருந்தது.
- (iii) மீன் கையிருப்பு முகாமைத்துவம் மற்றும் கடற்றொழில் மற்றும் நீரியல் உற்பத்தியை முன்னேற்றுவதற்கு ரூபா 1.16 மில்லியன் ஏற்பாடு செய்யப்பட்டபோதும், அதில் 32 சதவீதமான ரூபா 0.79 மில்லியன் செலவிடப்படவில்லை. மேலும், எதிர்பார்த்த இலக்கினது தரவு தயாரிக்கப்படாமையால் உருப்படியான செயலாற்றல் பகுப்பாய்வுக்குள்ளாகவுமில்லை.

4.2 முகாமைத்துவச் செயற்பாடு

பின்வரும் அவதானிப்புகள் மேற்கொள்ளப்படுகின்றன.

(அ) திவிநெகும் நிகழ்ச்சித்திட்டத்தை சுழற்சி நிதியமாக நடாத்துவதற்கு வழங்கும் தொகையில் 50 சதவீதத்தை மீள அறிவிடுவதற்கென நலன்பெறுநர்களுடன் உடன்படிக்கைகள் மேற்கொள்ளப்பட்டு, அறவீட்டிற்கான விதிமுறைகளும் அறிமுகப்படுத்தப்பட்டிருந்தபோதும், அவ்விதிமுறைகள் அமுலாக்கப்பட வில்லை.

(ஆ) உடன்படிக்கைப் பிரகாரம் திவிநெகும் நலன்பெறுநர்களுக்கு நிதி உதவியுடன் தொழில்நுட்ப ஆலோசனைகளும் வழங்கப்பட வேண்டும். நலன்பெறுநர்கள் அத்தொழில்நுட்ப ஆலோசனைகளுக்கு அனுசரணையாக செயற்திட்டங்களை நிறைவேற்றுவதற்கு உடன்பட்டிருந்தபோதும், மாவட்ட நீர் உயிரின வளர்ப்பு விரிவாக்கல் உத்தியோகத்தர்கள் தொழில்நுட்ப ஆலோசனைப் பிரகாரம் செயற்திட்டம் செயற்படுவதைத் தொடர் நடவடிக்கைகள் மூலம் மேற்கொள்ளவில்லை. நீர் உயிரின வளர்ப்பு அதிகாரசபை வெளியிட்ட பொது ஆலோசனைக் கோவையைக் கடைப்பிடிக்காமல், முறைப்படி தவணைப் பணத்தை அறவிடும் விதிமுறை செயற்படுத்தப்படாமல், மீன்களது உற்பத்தி அதிகரிப்பு தொடர்பான கணிப்பினது தரவுகள் அதிகாரசபையிடம் இல்லாதிருந்தமை, செயற்திட்டத்திற்குத் தொடர் நடவடிக்கைகள் மேற்கொள்ளப்படாமல் போன்ற நலிவுகள் இருப்பது மேலும் அவதானிக்கப்பட்டது.

(இ) அதிகாரச சபை பயன்படுத்தும் 38.7526 ஹெக்டயார் காணியின் உரித்து 2017 செப்டம்பர் 30 வரை பெறப்படாதிருந்தது.

4.3 செயற்பாட்டு நடவடிக்கைகள்

ஆசிய அபிவிருத்தி வங்கியிலிருந்து பெறப்பட்ட ரூபா 3,874,592 முதலீட்டுடன் வேக்கயா மீன்களைச் சினைப்படுத்துவது தொடர்பான தொழில்நுட்பத்தை முன்னேற்றும் செயற்திட்டம் 2005 செப்டம்பர் 28 ஆந் திகதி இலங்கை தேசிய நீர் உயிரின வளர்ப்பு அதிகாரசபையால் தனியார் நிறுவனம் ஒன்றுடன் ஆரம்பிக்கப்பட்டிருந்தபோதும், அதிகாரசபைக்கும் தனியார் நிறுவனத்திற்கும் இடையேயான உடன்படிக்கைப் பிரகாரம் அதன் செயற்பாட்டு நடவடிக்கைகள் ஆரம்பமாகி, 02 ஆண்டுகால விழுமுறைக் காலப்பகுதியின் பின்னர், 05 ஆண்டுகளுக்குள் கம்பனி முழுத்தொகையையும் அதிகாரசபைக்குக் கொடுப்பனவு செய்ய வேண்டும். எனினும், 2008 டிசெம்பர் 24 முதல் செயற்பாட்டு நடவடிக்கைகள் ஆரம்பிக்கப்பட்டபோதும், 2016 டிசெம்பர் 31 ஆந் திகதியளவில் ரூபா 692,726 மாத்திரமே அறவிடப்பட்டிருந்தது. அத் தினத்தில் உள்ளவாறான நிலுவை மீதி ரூபா 3,181,866 ஆகும். அதனை அறவிடுவதற்கு அதிகாரசபை நடவடிக்கை எடுக்கவில்லை.

4.4 சர்ச்சைக்குரிய கொடுக்கல் வாங்கல்கள்

நன்னீர் மீன் வளர்ப்பை உயர்வடையச் செய்வதற்கு நன்னீர்த் தடாகங்களில் மீன் குஞ்சுகளை இடும் நோக்கத்துடன் அமைச்சு அதிகாரசபைக்கு ரூபா 30 மில்லியனை வழங்கியிருந்தது. அதில் ரூபா 26.1 மில்லியன் மாத்திரமே செலவழிக்கப்பட்டு 13 மில்லியன் மீன் குஞ்சுகள் மாத்திரம் இடப்பட்டிருந்தன. எஞ்சிய ரூபா 3.9 மில்லியன் மீன் உணவுக் கொள்வனவிற்குச் செலவிடப்பட்டிருந்தது. எனினும், முற்பணத்தைத் தீர்த்து வைக்கும்போது ரூபா 30 மில்லியனுக்கான 15 மில்லியன் மீன் குஞ்சுகள் இடப்பட்டதாக சரியற்ற தகவல் அமைச்சுக்குச் சமர்ப்பிக்கப்பட்டிருந்தது.

4.5 பதவியணி நிர்வாகம்

பின்வரும் அவதானிப்புகள் மேற்கொள்ளப்படுகின்றன.

(அ) அங்கீகரிக்கப்பட்ட 2 பொறியியலாளர்களுக்கான பதவிகளில் ஒன்று 2008 ஆம் ஆண்டு முதல் வெற்றிடமாக இருந்தது. அதன் காரணமாக, திட்டமிட்டவாறு மூலவள விடுதி நிர்மாண நடவடிக்கைகள், சேற்றுத்தடாக நிர்மாணவேலை, ஏனைய புனரமைப்பு நடவடிக்கைகள் மற்றும் நிறுத்தி வைத்த ரூபா 27.38 மில்லியனை விடுவித்தல் என்பவற்றிலும் பொறியியலாளரின் சான்றிதழைப் பெறுவது போன்ற பணிகளை நிறைவேற்றுவதிலும் தாமதம் நிலவியமை அவதானிக்கப்பட்டது.

(ஆ) அதிகார சபையின் நிதிப் பணிப்பாளர் பதவிக்கு வருடாந்தம் கால நீடிப்பு வழங்கப்படும் ஒப்பந்த அடிப்படையில் 2014 மே 06 ஆந் திகதி தொடக்கம் பெண் உத்தியோகத்தர் ஒருவர் நியமிக்கப்பட்டிருந்ததுடன், மீளாய்வாண்டு முடிவிலும் நிரந்தர நியமனத்தை மேற்கொள்ள அதிகார சபை நடவடிக்கைகளை மேற்கொள்ளவில்லை.

5. கணக்களிப் பொறுப்பும் நல்லாளுகையும்

5.1 செயல் நடவடிக்கைத் திட்டம்

பின்வரும் அவதானிப்புகள் மேற்கொள்ளப்படுகின்றன.

(அ) விசேட செயற்திட்டங்களுக்கான திட்டம் செயல் நடவடிக்கைத் திட்டத்தில் உள்ளடக்கப்படவில்லை.

(ஆ) செயல் நடவடிக்கைத் திட்டத்தில் உருப்படி இலக்குகளுக்கான தரவுகள் காட்டப்படவில்லை.

5.2 உள்ளகக் கணக்காய்வு

பின்வரும் அவதானிப்புகள் மேற்கொள்ளப்படுகின்றன.

(அ) மீளாய்வாண்டளவில் நிறுவனம் தலைமை அலுவலகம் மற்றும் 15 நிலையங்கள், 22 மாவட்ட அலுவலகங்கள் வரை வியாபித்திருந்ததுடன், பெருமளவு செயற்திட்டங்களில் ஈடுபட்டுமிருந்தது. எனினும், உள்ளகக் கணக்காய்வுப் பிரிவு உள்ளகக் கணக்காய்வாளர் மற்றும் முகாமைத்துவ உதவியாளர் (தொழில்நுட்பவியல் அல்லாத) உத்தியோகத்தர்கள் இருவரை மாத்திரமே உள்ளடக்கியதாக மட்டுப்படுத்தப்பட்டிருந்தது. நிறுவனத்தின் நடவடிக்கைகள் வியாபித்தற்கேற்றவாறு அங்கீகரிக்கப்பட்ட பதவியணியும் போதியளவாக இல்லாததுடன், போதியளவு பதவியணியினருக்கான அங்கீகாரத்துடன் ஆட்சேர்ப்பு மேற்கொள்வதற்கான நடவடிக்கை எடுக்கப்பட்டிருக்கவில்லை.

(ஆ) உள்ளகக் கணக்காய்வுத் திட்டத்திற்கமைய, ரூபா 198.94 மில்லியன் அளவிலான கொடுக்கல் வாங்கல்களுடன் திட்டத்தில் சுட்டிக் காட்டப்பட்டுள்ள எச்சரிக்கை வரம்புக்குள் வரும் 10 முதல் 15 சதவீதம் வரையிலான கொடுக்கல் வாங்கல்கள் பரிசீலனைக்கு உட்படுத்தப்பட்டிருக்க வில்லை.

(இ) விசேட செயற்திட்டக் கணக்காய்வுக்குரிய கணக்காய்வுத் திட்டம் வருடாந்த உள்ளகக் கணக்காய்வு நிகழ்ச்சித்திட்டத்தில் உள்ளடக்கப்படாததால் விசேட செயற்திட்டங்கள் உள்ளகக் கணக்காய்வுக்குட்படுத்தப்படவில்லை.

(ஈ) உள்ளகக் கணக்காய்வுப் பிரிவால் மீளாய்வாண்டின்போது 06 உள்ளகக் கணக்காய்வு அறிக்கைகள் சமர்ப்பிக்கப்பட்டிருந்தபோதும், அவை தொடர்பாக முகாமைத்துவம் மேற்கொள்ளும் நடவடிக்கைகளும் சிபார்சுகளும் அமுலாவது தொடர்பான அறிக்கைகள் கணக்காய்வாளர் தலைமை அதிபதிக்குச் சமர்ப்பிக்கப்பட்டிராததுடன், கணக்காய்வு அறிக்கைகளின் காலாண்டுப் பொழிப்புகளும் தயாரிக்கப்பட்டிருக்கவில்லை.

(உ) காசோலைகளுக்கு கையொப்பமிடும் அதிகாரம் உள்ளகக் கணக்காய்வாளருக்கு வழங்கப்பட்டமை மூலம் உள்ளகக் கணக்காய்வு சுதந்திரமாக இயங்க முடியாதிருந்தது.

5.3 பொருட் கொள்வனவுத் திட்டம்

பின்வரும் அவதானிப்புகள் மேற்கொள்ளப்படுகின்றன.

- (அ) பொருட் கொள்வனவு வழிகாட்டிக் கோவையின் 4.2.1(உ) இன் பிரகாரம் பிரதான பொருட் கொள்வனவுத் திட்டம் ஆறு மாதங்களுக்கு மேற்படாத காலத்திற்குள் நாளதுவரையாக்கப்பட்டிருக்கவில்லை.
- (ஆ) பொருட் கொள்வனவுத் திட்டத்திற்கு ஒவ்வாதவாறு மீளாய்வாண்டின்போது ரூபா 3,356,972 பெறுமதியான குளங்களில் பயன்படுத்தும் 144,000 மீட்டர் நீள வலைகள் கொள்வனவு செய்யப்பட்டிருந்தன. பொருட் கொள்வனவு வழிகாட்டிக் கோவையின் 6.2.2 ஆம் பிரிவின் பிரகாரம் சந்தை விலையின் அடிப்படையில் கூறு வலைகளைப் பெறும் குறைந்தளவு காலப்பகுதி 07 நாட்களாகியபோதும், 02 நாட்கள் மாத்திரமே அதற்கென வழங்கப்பட்டிருந்தது.

5.4 பாதீட்டுக் கட்டுப்பாடு

மீளாய்வாண்டினது மதிப்பிடப்பட்ட வருமானமும் செலவினமும் உள்ளவாறான வருமானம், செலவினம் என்பவற்றுடன் ஒப்பிடப்படுகையில் சில வருமானங்கள் மதிப்பீடு செய்யப்படாதிருந்தமையும் வேறுபாடுகள் 46 முதல் 156 சதவீதம் வரையிலாக அமைந்திருந்தமையும் பாதீடானது நிதி முகாமைத்துவத்தின் கட்டுப்பாட்டுச் சாதனமாகப் பயன்படுத்தப்படாதிருந்தமையும் அவதானிக்கப்பட்டன.

5.5 கணக்காய்வுக் குழுக்கள்

2003 யூன் 02 ஆந் திகதிய பீஈஐ/12 ஆம் இலக்கப் பொது முயற்சிகள் சுற்றறிக்கையின் 7.4.1 ஆம் பிரிவின் பிரகாரம் ஓராண்டில் குறைந்தது 4 கணக்காய்வு மற்றும் முகாமைத்துவக் குழுக் கூட்டங்களேனும் நடாத்தப்பட வேண்டுமாயினும், அதிகாரசபை 2015 ஆம் ஆண்டில் 03 கூட்டங்களையும் 2016 ஆம் ஆண்டில் 02 கூட்டங்களையும் மாத்திரமே நடாத்தியிருந்தது.

6. முறைமைகளும் கட்டுப்பாடுகளும்

கணக்காய்வின்போது அவதானிக்கப்பட்ட முறைமைகள் மற்றும் கட்டுப்பாட்டுக் குறைபாடுகள் அவ்வப்போது தலைவரின் கவனத்திற்குக் கொண்டுவரப்பட்டன. பின்வரும் கட்டுப்பாட்டு அம்சங்களில் விசேட கவனம் தேவைப்படுகின்றது.

முறைமைகள் மற்றும் கட்டுப்பாட்டு அம்சம்

அவதானிப்பு

- | | |
|----------------------------|---|
| (அ) நிதிசார் முகாமைத்துவம் | (i) நேரடி வங்கி வைப்புகளை இனங்காண்பதற்கு நடவடிக்கை எடுக்காமை, கடன் வழங்கும் போது கடன்பட்டோர் கட்டுப்பாட்டுக் கணக்கைப் பேணாமை, தொடர் நடவடிக்கைகள் எடுக்காமை. |
| | (ii) காசோலைகளில் கையொப்பமிடும் உத்தியோகத்தர்களுக்கு அவர்களுக்குரிய வரம்பை அங்கீகரித்திராமை. |
| (ஆ) முற்பணக் கட்டுப்பாடு | (i) முற்பணத்தைத் தீர்த்து வைக்கும்போது குறித்த உறுதிச் சான்று இலக்கங்களை பதிவேட்டில் உள்ளடக்காமை |

- (ii) குறித்த பணி முடிவடைந்த உடனேயே முற்பணத்தைத் தீர்த்து வைப்பதற்கு நடவடிக்கை எடுக்காமையும் குறித்த உத்தியோகத்தர்களுக்குரிய பதவிப் பெயர்கள் முற்பணப் பதிவேட்டில் குறிப்பிடப்படாமையும்.
- (iii) கினிகத்ஹேன அலங்கார மீன் சினைப்படுத்தல் நிலையத்தில் முற்பணப் பதிவேடு கிரமமாகப் பேணப்படாமையும் விசேட முற்பணப் பதிவேடு பேணப்படாமையும்
- (இ) கொள்வனவுக் கட்டுப்பாடு
- (i) மீளாய்வாண்டின்போது 41 சந்தர்ப்பங்களில் ரூபா 10,398,567 பெறுமதியான கொள்வனவுகள் மேற்கொள்ளப்பட்டபோது வழங்குநர்களுக்கு பொருட் கட்டளைகள் வழங்கப்பட்டிருக்காமை.
- (ii) கொள்வனவு மற்றும் கொடுப்பனவு என்பவற்றுக்கிடையே உள்ளகப் பரிசீலனை ஏற்படும் விதத்தில் வேலைப் பகிர்வு நிலவாமை.
- (ஈ) பதவியணி நிர்வாகம்
- பதவியணி வெற்றிடங்களை நிரப்புவதற்கு நடவடிக்கை எடுக்காமை
- (உ) உள்ளகக் கணக்காய்வு
- (i) போதியளவும் தகைமை வாய்ந்ததுமான பதவியணியை வைத்திருக்க நடவடிக்கை எடுக்காமை.
- (ii) கினிகத்ஹேன அலங்கார மீன் சினைப்படுத்தல் நிலையத்தில் 2008 முதல் உள்ளகக் கணக்காய்வு மேற்கொள்ளப்பட்டிராமை.
- (ஊ) ஏடுகளையும் பதிவேடுகளையும் பேணுதல்
- அலங்கார மீன் சினைப்படுத்தல் நிலையத்தில் (கினிகத்ஹேன) களஞ்சியப் பதிவேட்டைப் பேணுதல் மற்றும் இறந்துபோன மீன் குஞ்சுகளைப் பற்றிய பதிவேடு முறையாகப் பேணப்படாமை.
- (எ) திவிநெகும் சுழற்சி நிதியம்
- (i) அறவிடப்பட வேண்டிய தவணைப் பணத்தை அறவிடாமையும் கடன் பதிவேட்டையும் கோவைகளையும் நாளதுவரையாக்காமையும்
- (ii) நலன்பெறுநர்களைத் தெரிவு செய்வதும் பயிற்சியளிப்பதும் நலிவாக இருத்தல்
- (iii) பயிர்ச் செய்கை உத்தியோகத்தர்கள் தொடர் நடவடிக்கைகளை மேற்கொள்ளாமை
- (iv) பொது ஆலோசனைக் கோவைப் பிரகாரம் நடவடிக்கை எடுக்காமை
- (v) செயற்திட்டத்தின் நோக்கமாகிய கடற்றொழிலாளரது பொருளாதாரத்தைச் சக்தி மிக்கதாக்கல் நடைபெறாமையும் செயற்திட்டம் தோல்வி அடைந்தமையும்